

ദീനിൽ തീവ്രത പുലർത്തുന്നവരോട്

عَنْ ابْنِ عَبَّاسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: **إِيَّاكُمْ وَالْغُلُوفَ فِي الدِّينِ فَإِنَّهَا أَهْلَكُمْ مَنْ كَانَ قَبْلَكُمْ الْغُلُوفَ فِي الدِّينِ** (سنن ابن ماجه) .

ഇബ്നു അബ്ബാസി(റ)ൽനിന്ന് നിവേദനം: നബി (സ) പറഞ്ഞു: 'നിങ്ങൾ ദീനിൽ തീവ്രത കാണിക്കുന്നത് കരുതിയിരിക്കുക. അതാണ് പൂർവ്വികരെ നശിപ്പിച്ചത്' (ഇബ്നുമാജ).

ഇസ്ലാം പ്രകൃതി മതമാണ്. മിതത്വമാണതിന്റെ മുഖമുദ്ര. വിശ്വാസം, ആരാധന, ഭക്തി, സ്വഭാവം, പെരുമാറ്റം എല്ലാറ്റിലും മിതത്വമാണ് ഇസ്ലാം നിഷ്കർഷിക്കുന്നത്. ബ്രഹ്മചര്യവും സന്യാസവുമടക്കമുള്ള ആത്മീയ തീവ്രതയാണ് വേദക്കാരടക്കമുള്ള മുൻഗാമികളെ നശിപ്പിച്ചതെന്നാണ് ഈ പ്രവാചക വചനം വിശദമാക്കുന്നത്. തീവ്രതയുടെയും കാർക്കശ്യത്തിന്റെയും അന്തിമഫലം നാശമായിരിക്കും. നബി (സ) തന്നെ അത് വ്യക്തമാക്കിയിട്ടുണ്ട്. അബ്ദുല്ലാഹിബ്നു മസ്ഊദിൽനിന്ന് നിവേദനം: “നബി (സ) പറഞ്ഞു: ‘തീവ്രത പുലർത്തുന്നവർ നശിക്കട്ടെ!’ അവിടുന്ന് ഇത് മൂന്ന് പ്രാവശ്യം ആവർത്തിച്ചു” (മുസ്ലിം). വാക്കിലും പ്രവൃത്തിയിലും അമിതത്വം കാണിക്കുന്നവരും പരിധി ലംഘിക്കുന്നവരുമാണ് തീവ്ര നിലപാടുകാരെന്ന് ഈ ഹദീസ് വിശദീകരിക്കെ ഇമാം നവവി വ്യക്തമാക്കിയിട്ടുണ്ട്.

ഭക്തിയിലും ഭൗതികവിരക്തിയിലും അതിർ കവിയുന്നത് റസൂൽ (സ) ഇഷ്ടപ്പെട്ടിരുന്നില്ല. കാരണം, ഇസ്ലാം പഠിപ്പിക്കുന്ന മിതത്വത്തിൽനിന്നുള്ള വഴിതെറ്റലാണത്. ഇതര മതങ്ങളും ദർശനങ്ങളും ആത്മീയ ഔന്നത്യം നേടാൻ ഭൗതിക ജീവിതം ത്യജിക്കണമെന്നാവശ്യപ്പെട്ടപ്പോൾ ഇസ്ലാം അത് നിരാകരിക്കുകയാണ് ചെയ്തത്. അങ്ങനെ ഭൗതികസുഖം ത്യജിച്ച് ആത്മീയത ആർജ്ജിക്കാൻ പ്രതിജ്ഞയെടുത്ത സ്വഹാബികളെ റസൂൽ (സ) തിരുത്തുന്ന സംഭവം ഹദീസ് ഗ്രന്ഥങ്ങളിലുണ്ട്. ആഇശ(റ)യിൽനിന്ന് നിവേദനം: “സ്വഹാബികളിൽ ചിലർ നബിയുടെ ഭാര്യമാരോട് അദ്ദേഹത്തിന്റെ സ്വകാര്യ ആരാധനാ കർമ്മങ്ങളെക്കുറിച്ച് ചോദിച്ചു. തദ്സംബന്ധമായി അറിഞ്ഞപ്പോൾ തങ്ങൾ താരതമ്യേന വളരെ കുറച്ചേ ചെയ്യുന്നുള്ളൂവെന്നൊരു തോന്നൽ അവർക്കുണ്ടായി. അന്നേരം അവരിലൊരു വ്യക്തി: ‘ഞാൻ ഇനി മാംസം കഴിക്കില്ല.’ രണ്ടാമൻ: ‘ഞാൻ ഇനി വിവാഹം കഴിക്കില്ല.’ മൂന്നാമൻ: ‘ഞാൻ ഇനി വിരിപ്പിലുറങ്ങില്ല’ എന്നിങ്ങനെ പ്രതിജ്ഞയെടുത്തു. ഈ കാര്യം റസൂൽ (സ) അറിഞ്ഞപ്പോൾ അദ്ദേഹം പ്രതികരിച്ചത് ഇങ്ങനെ യായിരുന്നു: ‘ഇങ്ങനെയൊക്കെ പറയാൻ ഇക്കൂട്ടർക്കെ

ന്നു പറ്റി? ഞാൻ നോമ്പെടുക്കുന്നു, എടുക്കാതെയുമിരിക്കുന്നു, ഉറങ്ങുന്നു, ഉറങ്ങാതെയുമിരിക്കുന്നു. മാംസം ഭക്ഷിക്കുന്നു, വിവാഹം കഴിക്കുന്നു. ആർ എന്റെ ചര്യയെ വെറുത്തോ അവൻ എന്റെ അനുയായി അല്ല.’

ഇതാണ് യഥാർഥ നബിചര്യ. എല്ലാ കർമ്മങ്ങളിലും ആളുകൾക്ക് എളുപ്പമുണ്ടാക്കുകയായിരുന്നു നബിയുടെ ശീലം. നമസ്കാരത്തിൽ ഇമാം ദീർഘിപ്പിച്ച് ഓതി മറ്റുള്ളവരെ പ്രയാസപ്പെടുത്തുന്നത് പോലും നബി (സ) ഇഷ്ടപ്പെട്ടിരുന്നില്ല. ദീർഘിപ്പിച്ച് ഓതിയ ഇമാമിനെക്കുറിച്ച് പരാതിപ്പെട്ടപ്പോൾ റസൂൽ (സ) പറഞ്ഞു: ‘ജനങ്ങൾക്ക് ഇമാമായി നിൽക്കുന്നയാൾ ചുരുക്കി നമസ്കരിക്കട്ടെ. കാരണം, പിന്നിൽ വ്യഭ്രരും ശേഷിയില്ലാത്തവരും എന്തെങ്കിലും അത്യാവശ്യം നിർവഹിക്കേണ്ടവരുമുണ്ടാകും.’ മുആദി(റ)നെയും അബൂമുസ(റ)യെയും യമനിലേക്ക് പ്രബോധന പ്രവർത്തനങ്ങൾക്കായി നിയോഗിക്കുമ്പോൾ റസൂൽ (സ) പറഞ്ഞു: ‘നിങ്ങൾ കാര്യങ്ങൾ ലളിതമാക്കുക. ജനങ്ങളെ പ്രയാസപ്പെടുത്തരുത്. അവരെ സന്തോഷിപ്പിക്കുക, വെറുപ്പിക്കരുത്. പരസ്പരം അനുസരിക്കുക, ഭിന്നിക്കരുത്.’

തീവ്രതക്ക് അൽപായുസ്സേ ഉണ്ടാകൂ. ഒരേ പോലെ എന്നും അതിൽ ഉറച്ചുനിൽക്കാൻ ഒരാൾക്കുമാവില്ല. എന്തും അമിതമായി ചെയ്താൽ മടുപ്പനുഭവപ്പെടുന്ന പ്രകൃതമാണ് മനുഷ്യന്റേത്. അതിനാൽ ഒന്നുകിൽ തീവ്രത ഭാവീയിൽ അവനെ നിരാശനാക്കും. അല്ലെങ്കിൽ അതുവരെ പിന്തുടർന്ന മാർഗത്തിന്റെ വിപരീത ദിശയിലേക്ക് തീവ്രത അവനെ എത്തിക്കും. ഇതുവരെയുള്ള എല്ലാ തരത്തിലുമുള്ള തീവ്രവാദികളുടെയും ചരിത്രം അതാണ് നമ്മെ പഠിപ്പിക്കുന്നത്. അതിനാൽ മടുപ്പ് ബാധിക്കാത്ത വിധം, അമിതത്വം പുലർത്താതെ ദീനികർമ്മങ്ങൾ ചെയ്യുകയാണ് ഇഹപര വിജയത്തിന് ഉത്തമം. റസൂൽ (സ) തന്നെ അത് വ്യക്തമാക്കിയിട്ടുണ്ട്: ‘സാധിക്കുന്ന പ്രവർത്തനം മാത്രം നിങ്ങൾ ഏറ്റെടുക്കുക. നിങ്ങൾക്ക് മടുക്കുന്നതു വരെ അല്ലാഹുവിന് മടുക്കില്ല. കുറഞ്ഞ തോതിലാണെങ്കിലും മൂടങ്ങാതെ ചെയ്യുന്ന പ്രവർത്തനമാണ് അല്ലാഹുവിന് ഏറെ ഇഷ്ടം’ (ബുഖാരി, മുസ്ലിം). ●